



Publication	Rashtriya Sahara	Language	Hindi
Edition	New Delhi	Journalist	PTI
Date	08/12/2023	Page no	11
CCM	58.85		

Migjom: PM directed to release second installment of Rs 900: Shah

मिगजॉम : पीएम ने SDRF की दूसरी किस्त जारी करने का दिया निर्देश : शाह

■ तमिलनाडु को भी 450
करोड़ रुपए मिले

नई दिल्ली (भाषा)। प्रधानमंत्री नरेंद्र मोदी ने गृह मंत्रालय को चक्रवात 'मिगजॉम' के कारण आई बाढ़ के मद्देनजर आंध्र प्रदेश को राज्य आपदा मोचन निधि (एसडीआरएफ) में केंद्र के योगदान की दूसरी किस्त 493.60 करोड़ रुपये और तमिलनाडु को 450 करोड़ रुपये अग्रिम जारी करने का निर्देश दिया है। केंद्रीय गृह मंत्री अमित शाह ने सोशल मीडिया मंच 'एक्स' पर एक पोस्ट में यह जानकारी साझा की।

शाह ने कहा कि प्रधानमंत्री ने राष्ट्रीय आपदा न्यूनीकरण कोष (एनडीएमएफ) के तहत चेन्नई बेसिन परियोजना के मद्देनजर एकीकृत शहरी बाढ़ प्रबंधन गतिविधियों के लिए 561.29 करोड़ रुपये की पहली शहरी बाढ़ शमन परियोजना को मंजूरी दी है, जिसमें 500 करोड़ रुपये की केंद्रीय सहायता भी शामिल है। भीषण चक्रवाती तूफान 'मिगजॉम' ने आंध्र प्रदेश में भारी तबाही मचाई है, जिससे 770 किलोमीटर लंबी सड़कें क्षतिग्रस्त हो गई हैं, पेड़ उखड़ गए हैं और मवेशी मारे गए हैं। शाह ने कहा, 'चक्रवाती तूफान के कारण आवश्यक राहत के प्रबंधन में राज्य सरकारों की मदद करने के लिए पीएम मोदी ने गृह मंत्रालय (एमएचए) को एसडीआरएफ की दूसरी किस्त

के केंद्रीय हिस्से को आंध्र प्रदेश के लिए 493.60 रुपये और तमिलनाडु को 450 करोड़ रुपये अग्रिम रूप से जारी करने का निर्देश दिया।' उन्होंने कहा कि केंद्र सरकार ने दोनों राज्यों को इतनी ही राशि की पहली किस्त पहले ही जारी कर दी है। उन्होंने कहा, 'मैं सभी प्रभावितों की सुरक्षा और कल्याण के लिए

प्रार्थना करता हूँ। हम इस महत्वपूर्ण घड़ी में उनके साथ खड़े हैं और सुनिश्चित करेंगे कि स्थिति जल्द सामान्य हो।' मुख्यमंत्री कार्यालय द्वारा साझा किए गए आंकड़ों के अनुसार, 194 गांवों और दो कस्बों के लगभग 40 लाख लोग 'मिगजॉम' से प्रभावित हुए हैं, जिसमें 25 गांवों का जलमग्न होना भी शामिल है।
